

## 50070-قیام اللیل کا اجر و ثواب

سوال

قیام اللیل کا اجر و ثواب کیا ہے؟

پسندیدہ جواب

قیام اللیل سنت مؤکدہ ہے، اور کتاب و سنت میں اس کی تواتر سے نصوص ملتی ہیں جن میں قیام اللیل کرنے پر ابھارا گیا اور اس کی ترغیب دی گئی ہے، اور اس کی شان و عظمت اور عظیم اجر و ثواب کو بیان کیا گیا ہے۔

قیام اللیل کی تثبیت ایمان میں عظیم شان پائی جاتی ہے، اور اعمال کی بزرگی اور شان میں معاون ثابت ہوتا ہے۔

اللہ سبحانہ و تعالیٰ کا فرمان ہے :

{اے کہڑے میں لیٹنے والے، رات کے وقت نماز میں کہڑے ہو جاؤ مگر کم، آدمی رات یا اس سے بھی کم کر لے، یا اس سے بڑھا دے اور قرآن پڑھ کر صاف پڑھا کر، یقیناً ہم تجھ پر عنقریب بہت بھاری بات نازل کریں گے، بیشک رات کا اٹھنا دل جمعی کے لیے انتہائی مناسب ہے، اور بات کو بہت درست کر دینے والا ہے}۔ المزل (1-6)۔

اللہ سبحانہ و تعالیٰ نے اہل ایمان اور اہل تقویٰ کو بہت اچھی خصلتوں اور اعمال جلیلہ کرنے پر مدح و تعریف کی ہے :

اللہ سبحانہ و تعالیٰ کا فرمان ہے :

{ہماری آیتوں پر تو وہی ایمان لاتے ہیں جنہیں جب کبھی بھی نصیحت کی جاتی ہے تو وہ سجدے میں گر پڑتے ہیں اور اپنے رب کی حمد کے ساتھ اس کی تسبیح کرتے ہیں اور تکبر نہیں کرتے۔ ان کی کروٹیں اپنے بستر سے الگ تھک رہتی ہیں، اپنے رب کو خوف اور امید کے ساتھ پکارتے ہیں، اور جو کچھ ہم نے انہیں دے رکھا ہے وہ خرچ کرتے ہیں، کوئی نفس نہیں جانتا کہ جو کچھ ہم نے ان کی آنکھوں کی ٹھنڈک انکے لیے پوشیدہ کر رکھی ہے، جو کچھ وہ کرتے رہے ہیں اس کا یہ بدلہ ہے} السجدة (15-17)۔

اور ایک مقام پر ان کے اوصاف کچھ اس طرح بیان کیے :

فرمان باری تعالیٰ ہے :

{اور جو اپنے رب کے سامنے سجدے اور قیام کرتے ہوئے راتیں بسر کرتے ہیں، اور جو یہ دعا کرتے ہیں کہ اے ہمارے پروردگار! ہم سے دوزخ کا عذاب پرے ہی پرے رکھ، کیونکہ اس کا عذاب چمٹ جانے والا ہے، بلاشبہ وہ ٹھرنے اور رہنے کے لحاظ سے بدترین جگہ ہے}۔

اور چند آیات آگے چل کر یہ فرمایا :

۔ (یہی وہ لوگ ہیں جنہیں ان کے صبر کے بدلے جنت کے بلند و بالا خانے دیے جائیں گے جہاں انہیں دعا و سلام پہنچایا جائے گا، اس میں یہ ہمیشہ رہیں گے وہ رہنے کے لیے بہت ہی اچھی جگہ اور مقام ہے)۔ الفرقان (64-75)۔

ان آیات میں قیام اللیل کی فضیلت کی تنبیہ پائی جاتی ہے اور اس کا اجر و ثواب بھی جو مخفی نہیں، اور پھر یہ عذاب جہنم سے دوری اور جنت میں داخلے اور کامیابی کا سبب بھی ہے اور اسی بنا پر جنت میں پائی جانی والی بیشہ ہمیشہ کے لیے نعمتوں کا حصول بھی ہوتا ہے۔

اور اس اس کے ساتھ ساتھ اللہ رب العالمین کا قرب و پڑوس بھی پایا جاتا ہے، اللہ تعالیٰ ہمیں یہ انعامات حاصل کرنے والوں میں شامل فرمائے۔

اللہ سبحانہ و تعالیٰ نے سورۃ الذاریات میں متقین کی صفات بیان کیں ہیں اور ان میں قیام اللیل کو بھی ذکر فرمایا ہے، اور یہ بیان کیا ہے کہ ایسی صفات کے مالک لوگ وسیع جنات کے مالک بنے اور انہیں اس کی نعمتیں حاصل کرنے میں کامیابی حاصل ہوئی۔

فرمان باری تعالیٰ ہے :

۔ (بلاشبہ متقی لوگ بہشتوں اور چشموں میں ہوں گے، ان کے رب نے انہیں جو کچھ عطا فرمایا ہے اسے حاصل کر رہے ہوں گے وہ تو اس سے پہلے ہی نیکو کار تھے، اور وہ رات کو بہت ہی کم سویا کرتے تھے، اور سحری کے وقت استغفار کیا کرتے تھے)۔ الذاریات (15-18)۔

اور نبی مکرم صلی اللہ علیہ وسلم نے بھی بہت سی احادیث میں قیام اللیل پر ابھارا اور اس کی ترغیب دلائی ہے جن میں سے چند ایک ذیل میں ذکر کی جاتی ہیں :

نبی صلی اللہ علیہ وسلم کا فرمان ہے :

(فرض نماز کے بعد سب سے افضل رات کی نماز ہے) صحیح مسلم حدیث نمبر (1163)۔

اور ایک حدیث میں نبی صلی اللہ علیہ وسلم نے کچھ اس طرح فرمایا :

(تم رات کا قیام ضرور کیا کرو، اس لیے کہ تم سے پہلے صالح لوگوں کی یہی عادت تھی، اور یہ تمہارے رب کے قرب کا باعث بھی ہے، اور گناہوں و معاصی کو ختم کرنے والا ہے، اور گناہوں سے منع کرنے والا ہے)

سنن ترمذی حدیث نمبر (3549) علامہ البانی رحمہ اللہ تعالیٰ نے ارواء الغلیل (452) میں اسے حسن قرار دیا ہے۔

قولہ : (فانہ داب الصالحین) یعنی ان کی عادت اور حالت۔

قولہ : (وہو قریب الی ربکم) یعنی یہ اللہ تعالیٰ کا قرب حاصل کرنے والی اشیاء میں سے ہے۔

قولہ : (ومحفرة للسیات) یعنی برائیوں کو مٹا ڈالتا اور ختم کر دیتا ہے۔

قولہ : (ومنضاه للاثم) یعنی گناہ کے ارتکاب سے روکتا ہے، اللہ تعالیٰ کا فرمان ہے :

۔ (یقیناً نماز برائی اور بے حیائی کے کاموں سے روکتی ہے)۔

اور عمرو بن مرة الجعفی رضی اللہ تعالیٰ عنہ سے روایت ہے کہ رسول اکرم صلی اللہ علیہ وسلم کے پاس قناتہ قبیلہ کا ایک شخص آیا اور کہنے لگا :

مجھے بتائیں کہ اگر میں گواہی دوں کہ اللہ تعالیٰ کے علاوہ کوئی معبود برحق نہیں اور یقیناً آپ اللہ تعالیٰ کے رسول ہیں، اور پانچوں نماز کی ادائیگی کروں، اور رمضان کے مہینہ کے روزے رکھوں اور قیام کروں، اور زکاۃ ادا کروں تو مجھے کیا ملے گا؟

نبی صلی اللہ علیہ وسلم فرمانے لگے :

جو شخص بھی ایسے اعمال کرتا ہو فوت ہو جائے وہ صدیقین اور شہداء کے ساتھ ہوگا (صحیح ابن خزیمہ، علامہ البانی رحمہ اللہ تعالیٰ نے صحیح ابن خزیمہ (2212) میں اسے صحیح قرار دیا ہے۔

امام ترمذی رحمہ اللہ تعالیٰ نے علی بن ابی طالب رضی اللہ تعالیٰ عنہ سے بیان کیا ہے کہ نبی مکرم صلی اللہ علیہ وسلم نے فرمایا :

(یقیناً جنت میں کچھ ایسے بالاخانے بھی ہیں جن کے اندر سے ان کا باہر والا حصہ دیکھا جاسکتا ہے، اور ان کے باہر سے اندر والا دیکھا جاتا ہے، تو ایک اعرابی شخص کھڑا ہو کر کہنے لگا اے اللہ تعالیٰ کے رسول صلی اللہ علیہ وسلم یہ بالاخانے کس کے لیے ہیں؟

نبی صلی اللہ علیہ وسلم نے فرمایا : جس نے بھی اچھی اور بہتر کلام کی، اور کھانا کھلایا، اور روزوں پر ہمیشگی کی، اور رات کو جب سب لوگ سو رہے ہوں تو اس نے نماز ادا کی (سنن ترمذی حدیث نمبر (1984) علامہ البانی رحمہ اللہ تعالیٰ نے صحیح ترمذی میں اسے حسن قرار دیا ہے۔

امام حاکم رحمہ اللہ تعالیٰ نے روایت بیان کی ہے کہ نبی صلی اللہ علیہ وسلم نے فرمایا :

(میرے پاس جبریل علیہ السلام آئے اور کہنے لگے : اے محمد صلی اللہ علیہ وسلم آپ جتنا مرضی زندہ رہ لیں بالاتر آپ کو موت نے آگھیرنا ہے، اور جس سے چاہیں محبت کر لیں یقیناً بالاتر آپ اس سے جدا ہو جائیں گے، اور جو چاہیں عمل کر لیں آپ کو اس کا بدلہ دیا جائے گا، اور آپ آپنے علم میں رکھیں کہ مومن کا شرف مرتبہ اس کے قیام اللیل میں ہے اور اس کی عزت لوگوں سے استغناء اور بے پرواہی ہے) علامہ البانی رحمہ اللہ تعالیٰ نے صحیح الجامع (73) میں اسے حسن قرار دیا ہے۔

اور ایک حدیث میں نبی صلی اللہ علیہ وسلم کا فرمان کچھ اس طرح ہے :

(جو شخص بھی دس آیات کے ساتھ قیام کرے وہ غافل لوگوں میں نہیں لکھا جائے گا، اور جس نے ایک سو آیات پڑھ کر قیام کیا وہ قانتین میں لکھا جائے گا، اور جس نے ایک ہزار آیات پڑھ کر قیام کیا اسے مقنطریں میں لکھا جائے گا)۔

سنن ابوداؤد حدیث نمبر (1398) علامہ البانی رحمہ اللہ تعالیٰ نے صحیح ابوداؤد میں اسے صحیح قرار دیا ہے۔

مقنطریں وہ لوگ ہیں جنہیں اجر و ثواب کا قطار دیا جائے گا، اور قطار سونے کی ایک مقدار کو کہتے ہیں، اور اکثر اہل علم کا کہنا ہے کہ یہ چار ہزار دینار ہیں۔

اور قطار کے معنی میں یہ بھی کہا گیا ہے کہ : بیل کی کھال کو سونے سے بھرا جائے تو اسے قطار کہا جاتا ہے، اور یہ بھی کہا گیا ہے کہ : اسی ہزار دینار ہیں، اور ایک قول یہ بھی ہے کہ : بہت زیادہ مال جس کی مقدار معلوم نہ ہو کو قطار کہا جاتا ہے۔

دیکھیں "النهاية في غريب الحديث لابن الاثير"

حدیث سے مراد یہ ہے کہ اس میں ایک ہزار آیت کے ساتھ قیام کرنے والے کے اجر و ثواب کی عظمت کو بیان کیا گیا ہے۔

امام طبرانی رحمہ اللہ تعالیٰ نے روایت بیان کی ہے کہ نبی صلی اللہ علیہ وسلم نے فرمایا :

(قطار دنیا اور اس میں پائی جانے والی اشیاء سے بہتر ہے) علامہ البانی رحمہ اللہ تعالیٰ نے صحیح الترغیب (638) میں اسے حسن قرار دیا ہے۔

فائدہ :

حافظ ابن حجر رحمہ اللہ تعالیٰ کا کہنا ہے :

سورت الملک یعنی تبارک الذی بیدہ الملک سے قرآن مجید کے آخر تک ایک ہزار آیات ہیں۔ اھ

لہذا جس نے بھی سورۃ الملک سے لیکر آخر قرآن مجید تک پڑھ کر قیام کیا اس نے ایک ہزار آیت کے ساتھ ہی قیام کیا۔

واللہ اعلم۔